

ठळक बातम्या

- भारत- युनायटेड किंगडम मुक्त व्यापार करार आजपासून लागू/ भारतातल्या नव्या निर्यात क्रांतीचं नेतृत्व करायला महाराष्ट्र तयार असल्याचं मुख्यमंत्री देवेंद्र फडनवीस यांचं प्रतिपादन
- साडेसात अश्वशक्तीपर्यंत क्षमतेच्या कृषी पंप जोडण्या असलेल्या शेतकऱ्यांची ४८ हजार कोटी रुपयांच्या वीज बिलाची थकबाकी माफ करण्याची घोषणा
- देशात सेमीकंडक्टर निर्मितीसाठी उपयुक्त सेमीकॉन टू पॉइंट झिरो योजनेला केंद्रीय मंत्रिमंडळाची मंजूरी

आणि

- नवी मुंबई विमानतळावरून आंतरराष्ट्रीय विमानसेवा सुरु

<><><><><>

भारतातल्या नव्या निर्यात क्रांतीचं नेतृत्व करण्यासाठी, भारत आणि युके यांच्यातल्या सर्वकष व्यापार करारामुळे निर्माण होणाऱ्या नव्या संधीचा लाभ घेण्यासाठी महाराष्ट्र तयार आहे, असं प्रतिपादन मुख्यमंत्री देवेंद्र फडनवीस यांनी आज मुंबईत केलं. भारत- युनायटेड किंगडम यांच्यातला मुक्त व्यापार करार आजपासून लागू झाला, त्यानिमित्तानं आयोजित विशेष कार्यक्रमात ते बोलत होते. उपमुख्यमंत्री एकनाथ शिंदे आणि सुनेत्रा पवार, तसंच इतर मान्यवर यावेळी उपस्थित होते.

या करारामुळे राज्यात नवे उद्योग, गुंतवणूक सुरु होईल आणि राज्यातल्या जनतेसाठी नव्या संधी निर्माण होतील, असं ते म्हणाले. उद्योग आणि निर्यातीसाठी पोषक वातावरण तयार करण्यासाठी राज्य सरकार वचनबद्ध आहे याचा पुनरुच्चार त्यांनी यावेळी केला.

राज्यातल्या आणि देशातल्या व्यावसायिकांसाठी या कराराचे फायदे समजावून देण्यासाठी प्रयत्न करण्याचं आश्वासन ब्रिटनचे मुंबईतले उप उच्चायुक्त हरजिंदर कांग यांनी यावेळी दिलं. या व्यापार कराराविषयी भारत आणि युके या दोन्ही देशांमध्ये उत्सुकता असल्याचं त्यांनी यावेळी सांगितलं.

राज्याच्या केवळ शहरी नाही तर ग्रामीण भागात सुद्धा निर्यातीसाठी मोठी क्षमता आहे. आणि या कराराचा फायदा राज्यातल्या प्रत्येक जिल्ह्याला मिळेल यासाठी प्रयत्न करू असं उद्योग सचिव पी. अन्बलगण म्हणाले.

या व्यापार करारामुळे, भारतातून यूकेमध्ये होणाऱ्या ९९ टक्के निर्यातीवर कोणतंही शुल्क आकारलं जाणार नाही. या करारांतर्गत निर्यातीसाठी मालाची पहिली खेप आज मुंबईजवळच्या न्हावाशेवा बंदरातून रवाना झाली. रसायनं, औषध निर्माण सामग्री, प्लास्टिक, खाद्यपदार्थ, एन्झाइम्स आणि मसाले अशा प्रकारच्या ७ निर्यातदारांचा माल त्यातून पाठवण्यात आला.

<><><><><>

भारत-यूके संबंधांमधला हा नवा अध्याय सामायिक समृद्धी, नाविन्य आणि शाश्वत आर्थिक विकासाला हातभार लावेल, तसंच दोन्ही देशांमधल्या मैत्रीचे बंध अधिक दृढ करेल, असा विश्वास उपराष्ट्रपती सी. पी. राधाकृष्णन यांनी व्यक्त केला.

भारत- युनायटेड किंगडम यांच्यातल्या मुक्त व्यापार कराराचं अनेक स्तरावर स्वागत होत आहे. या करारामुळे दोन्ही देशांच्या सामायिक उद्दिष्टांचं रुपांतर प्रत्यक्ष संधींमध्ये होणार आहे, अशी प्रतिक्रिया प्रधानमंत्री नरेंद्र मोदी यांनी दिली आहे.

<><><><><>

राज्यात साडे सात अश्वशक्तीपर्यंत क्षमतेच्या कृषी पंप जोडण्या असलेल्या शेतकऱ्यांची ४८ हजार कोटी रुपयांच्या वीज बिलाची थकबाकी माफ करण्याची घोषणा आज मुख्यमंत्री देवेंद्र फडनवीस यांनी केली. मुंबई इथं शेतकऱ्यांनी आयोजित केलेल्या कृतज्ञता सोहळ्यात ते बोलत होते....

होल्ड.. बाईट - मुख्यमंत्री

राज्याच्या सौर ऊर्जा उपक्रमांतर्गत शेतकऱ्यांना दिवसा ८ ते १२ तास मोफत वीज मिळेल, अशी घोषणाही त्यांनी यावेळी केली. राज्यात २४ नवी धरणं बांधण्यात येणार असून १६ जुन्या धरणांची उंची वाढवली जाईल. विदर्भात एकही जिल्हा दुष्काळी राहू नये यासाठी याचवर्षी हे काम पूर्ण करण्याकरता वेगवान प्रयत्न सुरू आहेत, असे ते म्हणाले. दरवर्षी येणाऱ्या पुराचं वाहून जाणारं २०० टीएमसी पाणी वळणबंधाऱ्यांच्या माध्यमातून पश्चिम महाराष्ट्रातून मराठवाड्यात नेण्याची योजनाही फडनवीस यांनी यावेळी सांगितली.

देशात सेमीकंडक्टर निर्मितीसाठी उपयुक्त सेमीकॉन टू पॉइंट झिरो योजनेला आज केंद्रीय मंत्रिमंडळानं मंजूरी दिली. माहिती आणि प्रसारण मंत्री अश्विनी वैष्णव यांनी नवी दिल्लीत मंत्रिमंडळ बैठकीनंतर वार्ताहर परिषदेत ही माहिती दिली. या योजनेसाठी १ लाख २७ हजार ५०० कोटी रुपयांची अर्थसंकल्पीय तरतूद असेल. सेमीकॉन वन पॉइंट झिरो या योजनेचं हे पुढचं पाऊल असून महत्वाच्या क्षेत्रात तंत्रज्ञानाला प्राधान्य देण्यासाठी, तसंच आर्थिक विकास आणि पुरवठा साखळीला मजबुती देण्यासाठी आवश्यक आरेखन, यंत्रसामुग्री, आस्थापना, आणि संशोधनावर या टप्प्यात भर दिला जाईल, असं ते म्हणाले. मोबाईल फोन उत्पादनासाठीच्या योजनेकरता ६२ हजार ५०० कोटी रुपयांची तरतूद करायलाही मंत्रिमंडळानं मंजूरी दिली. या योजनेद्वारे पुढच्या ५ वर्षात मोबाईन फोन निर्मिती करता सव्वादोन ते ५ टक्केपर्यंत अर्थसहाय्य मिळेल.

<><><><><>

नवी मुंबई आंतरराष्ट्रीय विमानतळावरून पहिली आंतरराष्ट्रीय विमान सेवा आजपासून यशस्वीपणे सुरू झाली. या विमानतळावरून एअर इंडिया एक्सप्रेसचं बोईंग ७३७ मॅक्स ८ हे अत्याधुनिक विमान आज पहाटे अबू धाबीसाठी रवाना झालं. सुमारे शंभर प्रवासी असलेलं हे विमान अडीच तासांचा प्रवास करून सुरक्षितपणे उतरलं. नवी मुंबई विमानतळावरून पहिल्यांदाच नाशवंत वस्तूंची निर्यातही या विमानातून करण्यात आली. आठवड्यातून तीन वेळा विमान सेवा चालणार आहे.

२५ डिसेंबर २०२५ रोजी सुरू झालेल्या या विमानतळानं अवघ्या सात महिन्यांत ४६ देशांतर्गत ठिकाणांवर आतापर्यंत २३ लाखांहून अधिक प्रवाशांना सेवा दिली आहे.

<><><><><>

राज्यातल्या शेतकऱ्यांना उच्च दर्जाचं बियाणं उपलब्ध व्हावं, बियाणं उत्पादन, साठवणूक, तपासणी आणि विक्रीच्या प्रक्रियेत अधिक पारदर्शकता यावी यासाठी राज्य शासन सर्वसमावेशक धोरण तयार करणार असल्याचं कृषिमंत्री दत्तात्रय भरणे यांनी सांगितलं. मंत्रालयात आयोजित बैठकीत ते बोलत होते. बियाण्यांच्या गुणवत्तेबाबत उत्तरदायित्व निश्चित करणं, शेतकऱ्यांचा विश्वास वाढवणं आणि बियाणं व्यवस्थेतील प्रत्येक टप्पा अधिक सक्षम करणं हे शासनाचं उद्दिष्ट आहे. यासाठी साथी पोर्टलचा प्रभावी वापर, क्यू आर कोडद्वारे

१५ जुलै २०२६ -बुधवार

बियाण्यांचा मागोवा, स्रोत बियाण्याची पडताळणी, खाजगी प्रक्रिया केंद्रांची नोंदणी, सरकारी प्रयोगशाळांमध्ये नमुने जमा करणं, नमुने लवकरात लवकर तपासण्यावर भर, ई-लॅब आणि कोड प्रणालीद्वारे पारदर्शक तपासणी, ग्री आउट टेस्ट सारख्या आधुनिक पद्धतींचा वापर, तसंच परराज्यातून येणाऱ्या बियाण्यांवर विशेष तपासणी यासारख्या उपाययोजनांचा नव्या धोरणात समावेश करण्यात येणार आहे, अशी माहिती भरणे यांनी या बैठकीत दिली.

<><><><><>

राष्ट्रीय तपास यंत्रणेद्वारे महाराष्ट्रात तपास केल्या जाणाऱ्या गुन्ह्यांच्या खटल्यांसाठी केंद्रीय गृह मंत्रालयानं एक विशेष न्यायालय स्थापन केलं आहे. मुंबई उच्च न्यायालयाचे मुख्य न्यायाधीश आणि राज्य शासन यांच्याशी चर्चा केल्यानंतर मंत्रालयानं हा निर्णय घेतला. या संस्थेद्वारे तपासल्या जाणाऱ्या दहशतवाद आणि इतर अधिसूचित गुन्ह्यांच्या खटल्यांच्या जलदगती सुनावणीसाठी मुंबई इथल्या शहर दिवाणी आणि सत्र न्यायालयात हे विशेष न्यायालय स्थापन केलं आहे.

<><><><><>

मतदारसंघ पुनर्रचना घटनादुरुस्ती विधेयकाला राष्ट्रवादी काँग्रेस-शरदचंद्र पवार पक्ष पाठिंबा देणार असल्याच्या बातम्यांमध्ये कोणतंही तथ्य नसल्याचं खासदार सुप्रिया सुळे यांनी स्पष्ट केलं आहे. या संदर्भात पक्षाकडे कोणताही अधिकृत प्रस्ताव आलेला नसून, अशा कोणत्याही चर्चांना आधार नसल्याचं त्यांनी आज मुंबईत वार्ताहर परिषदेत सांगितलं.

<><><><><>

राम मंदिराच्या मुद्द्यावरून राज्यातलं राजकारण तापलं असून शिवसेना ठाकरे गटाचे नेते आणि विधान परिषदेतले विरोधी पक्षनेते अंबादास दानवे यांनी भाजपवर गंभीर आरोप करत, राम मंदिरासाठी जमा झालेल्या निधीच्या वापराबाबत प्रश्न उपस्थित केले. नागपुरात आयोजित रामरक्षा महाआरती कार्यक्रमासाठी आलेल्या दानवे यांनी "प्रभू श्रीरामाच्या नावावर जमा झालेल्या पैशांचा गैरवापर झाला आहे," असा आरोप केला.

<><><><><>

पुणे जिल्ह्यातल्या मोशी कचरा डेपो दुर्घटनेप्रकरणी पिंपरी चिंचवड महापालिकेतल्या २ अधिकाऱ्यांना आयुक्तांनी निलंबित केलं आहे. पर्यावरण विभागाचे कार्यकारी अभियंता योगेश आल्हाट आणि मुख्य अभियंता संजय कुलकर्णी यांच्यावर ही कारवाई झाली आहे.

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
१५ जुलै २०२६ -बुधवार
<><><><><>

गेल्या २४ तासात कोकण आणि मध्य महाराष्ट्रात तुरळक ठिकाणी पाऊस पडला.
येत्या दोन दिवसात कोकणात अनेक ठिकाणी, तर मध्य महाराष्ट्र, मराठवाडा आणि
विदर्भात तुरळक ठिकाणी पाऊस पडण्याची शक्यता हवामान विभागानं व्यक्त केली आहे.

//<><><><><>//